



MALTA

**QORTI CIVILI
(SEZZJONI TAL-FAMILJA)**

**ONOR. IMHALLEF
RAYMOND C. PACE**

Seduta tat-30 ta' Novembru, 2005

Citazzjoni Numru. 330/2004

A

vs

**Dr. Anthony Cutajar u I-P.L. Luisa Tufigno li b' digriet
tat-12 ta' Ottubru 2004 gew nominati bhala kuraturi
deputati sabiex jirraprezentaw lill-minuri C li twieldet
fis-6 ta' April 2004; D; u d-Direttur tar-Registru
Pubbliku
Il-Qorti,**

I. PRELIMINARI.

Rat ic-citazzjoni attrici datata 28 ta' Settembru 2004 (a fol.
1 tal-process) fejn gie premiss:-

Illi fid-29 ta' Lulju 1995, l-attur izzewweg lill-konvenuta D;

Illi fis-6 ta' April 2004, twieldet il-minuri C, liema minuri giet
registrata bhala l-wild naturali tal-attur, hekk kif jirrizulta

Kopja Informali ta' Sentenza

mic-Certifikat tat-Twelid anness u mmarkat bhala Dok. "A";

Illi fl-ahhar ta' Awissu 2004, l-attur skopra li l-minuri C m' hijiex il-bint naturali tieghu, izda hija wild missier mhux maghruf;

Illi l-istess konvenuta D kkonfermat li l-minuri C m' hijiex il-bint naturali tal-attur;

Illi l-attur ma jridx li jibqa' jigi ndikat bhala missier il-minuri C;

Illi, l-istess attur talab lil din il-Qorti sabiex ghar-ragunijiet premissi:-

1. Tiddikjara li l-minuri C li twieldet fis-6 ta' April 2004 m' hijiex il-wild naturali tal-attur, izda hija wild missier mhux maghruf;

2. Tordna lill-konvenut Direttur tar-Registru Pubbliku sabiex jaghmel il-korrezzjonijiet mehtiega fl-Att tat-Twelid Nru. 1207/04 tal-minuri C li twieldet fis-6 ta' April 2004, fis-sens li jitnehhew il-konnotati kollha tal-attur u minflok jitnizzel li l-minuri C hija wild missier mhux maghruf.

Rat id-dikjarazzjoni attrici, il-lista tax-xhieda u l-elenku tad-dokumenti a fol. 3 u 4 tal-process.

Rat certifikat tat-twelid tal-minuri C Registrazzjoni Numru 1207/2004 li twieldet fis-6 ta' April 2004 eslbiet bhala Dok. "A" a fol. 5 tal-process.

Rat ir-rikors tal-attur datat 28 ta' Ottubru 2005, fejn talab bir-rispett lil din il-Qorti sabiex joghgobha tahtar kuraturi deputati biex jirraprezentaw l-interessi tal-minuri C.

Rat id-digriet tal-29 ta' Settembru 2004 fejn il-Qorti ordnat il-hrug tas-soliti bandi.

Rat id-digriet tat-12 ta' Ottubru 2004 fejn il-Qorti nnominat lil Dr. Anthony Cutajar u lill-P. L. Luisa Tufigno bhala

Kopja Informali ta' Sentenza

kuraturi ghall-finijiet kollha tal-ligi u sabiex jirraprezentaw lill-istess minuri C li twieldet fis-6 ta' April 2004 fl-atti kollha ta' din il-kawza u fl-atti kollha relattivi u sussegwenti.

Rat il-pubblikazzjoni fil-gazzetta tal-gvern skond il-ligi datata 4 ta' Jannar 2005 a fol. 14 u 15 tal-process.

Rat in-nota tal-attur datata 10 ta' Jannar 2005, a fol. 16 tal-process fejn esebixxa l-affidavit tieghu bhala Dok. "ND 1" datat 3 ta' Dicembru 2004 a fol. 17 u 18 tal-process.

Rat id-digriet tal-Qorti moghti fis-26 ta' Jannar 2005, fejn il-Qorti pprefiggiet lill-partijiet tletin (30) gurnata sabiex jipprezentaw il-provi kollha li jstghu permezz tal-procedura tal-affidavit kif hemm indikat a fol. 22 tal-process.

Rat in-nota tal-eccezzjonijiet ta' Dr. Anthony Cutajar u l-P.L. Louisa Tufigno fil-kwalita' taghhom ta' kuraturi deputati sabiex jirraprezentaw lill-minuri C li twieldet fis-6 ta' April 2004 u tali eccezzjonijiet datati 4 ta' Frar 2005, a fol. 24 fejn ecceppew:-

1. Illi f' dan l-istadju huma ma humiex edotti mill-fatti tal-kawza;
2. Illi salv eccezzjonijiet ulterjuri.

Rat id-dikjarazzjoni tal-konvenuti kuraturi fil-kwalita' taghhom premessa u l-lista tax-xhieda a fol. 24 tal-process.

Rat in-nota tal-eccezzjonijiet tal-konvenut id-Direttur tar-Registru Pubbliku datata 21 ta' Frar 2005, a fol. 26, fejn ecceppixxa bir-rispett:-

1. Illi fil-mertu l-esponent mhux edott mill-fatti kif allegati fic-citazzjoni u ghalhekk jirrimetti ruhu ghall-provi dwar it-talbiet, inkluz dawk it-testijiet xjentifici neccessarji, ghal gudizzju ta' din il-Qorti;

2. Illi jekk it-talbiet ta' l-attur jigu milqugha, jehtieg illi l-kliem *“the said”* jigu kkancellati minn taht il-kolonna li taghti t-taghrif dwar l-omm tat-tarbija;

3. Illi l-attur ghandu jispecifica n-numru progressiv ta' iskrizzjoni ta' l-Att tat-Twelid fit-talbiet tieghu li huwa 1207 tas-sena 2004;

4. Illi ghandha ssir id-debita publikazzjoni fil-Gazzetta tal-Gvern *ai termini* ta' l-**artikolu 254 tal-Kap 16 tal-Ligijiet ta' Malta**;

5. Illi fi kwalunkwe kaz it-tibdil rikjest fl-Att tat-Twelid m' huwiex attribwibli ghal xi nuqqas tal-konvenut li ghaldaqstant m' ghandux jigi soggett ghall-ispejjez ta' l-istanti;

6. Illi salv eccezzjonijiet ulterjuri.

Rat id-dikjarazzjoni tal-konvenut id-Direttur Registru Pubbliku u l-lista tax-xhieda a fol. 31 u fol. 32.

Rat li l-konvenuta giet debitament notifikata bic-citazzjoni attrici u bl-avviz tas-smiegh tal-kawza fl-1 ta' Frar 2005 (kollox kif jidher *a tergo* ta' fol. 6 tal-process u fol. 7 tal-process fejn ir-riferta tindika li n-notifika saret lill-konvenuta stess) izda baqghet ma' pprezentat l-ebda nota ta' l-eccezzjonijiet u ghalhekk baqghet kontumaci.

Rat il-verbal datat 10 ta' Mejju 2005, fejn Dr Ruth Scott ghall-attur talbet li jigi nominat Espert Xjentifiku biex isiru t-testijiet fuq it-tarbija, fuq l-attur u fuq l-omm. Id-difensuri prezenti rrimettu ruhhom. Il-Qorti laqghat it-talba u nnominat lil Dr Renald Blundell sabiex jiehu kampjuni minghand l-istess u jaghmel it-testijiet xjentifici fil-kuntest ta' paternita' ta' l-attur u l-minuri, a spejjez provizorjament attrici. F'kaz ta' xi ostakolu Dr. Blundell kellu jinforma lill-Qorti. Il-konvenuta Tereza Sammut giet msejha diversi drabi baqghet ma dehritx. Il-Qorti ordnat lill-attur biex jinnotifika lill-konvenuta b'dan id-digriet. Dr Roma D'Alessandro enfasizzat it-tielet eccezzjoni taghha u l-kawza giet differita ghar-rapport ghall-10 ta' Mejju 2005.

Kopja Informali ta' Sentenza

Rat ir-rikors tal-konvenuta Teresa Sammut datat 27 ta' Mejju 2005, fejn talbet lil din il-Qorti sabiex tirrevoka n-nomina li saret fl-10 ta' Mejju 2005, u minflok Dr. Renald Blundell tappunta espert iehor biex jaghmel it-testijiet mehtiega, ghal liema testijiet, l-esponenti kkonfermat li hija disposta tisottometti ghalihom.

Rat id-digriet datat, fejn il-Qorti ordnat in-notifika lill-kontro-parti b' erbat ijiem zmien ghar-risposta.

Rat ir-risposta tal-attur datata 21 ta' Gunju 2005, a fol. 41.

Rat id-Digriet datat 23 ta' Gunju 2005, fejn il-Qorti laqghat it-talba u nominat lil Christopher Farrugia b' sostituzzjoni ta' Dr. Renald Blundell u dan fl-interess tat-trasparenza fl-amministrazzjoni tal-Gustizzja.

Rat ir-rikors konguntiv tal-partijiet A u Theresa DSammut datat 15 ta' Settembru 2005, fejn talbu bir-rispett lil din il-Qorti sabiex tawtorizza lil Christopher Farrugia sabiex jipprezenta u jahlef ir-rapport minnu redatt fil-kawza fl-ismijiet premessi fir-Registru tal-Qorti u sabiex thalli l-kawza fl-ismijiet premessi ghad-decizjoni.

Rat id-digriet tal-Qorti datat 19 ta' Settembru 2005, a fol. 49, fejn il-Qorti laqghat l-ewwel talba u cahdet it-tieni talba f' dan l-istadju.

Rat il-verbal datat 3 ta' Novembru 2005, fejn l-Espert Xjentifiku Christopher Farrugia halef ir-rapport. Il-Qorti ordnat lill-omm sabiex tesebixxi certifikat formali tal-att tat-twelid fi zmien ghoxrin (20) gurnata mid-data ta' l-istess verbal. Dr Claude-Ann Zammit ghall-attur talbet li fit-tieni talba wara l-kliem "fl-att tat-twelid" jizdiedu l-kliem Numru "1207/2004". Il-Qorti laqghat it-talba w orndat il-korrezzjoni rikjesta. F'dak l-istadju dahal Dr Francesco Depasquale ghall-konvenuta D. Il-kawza giet differita ghas-sentenza ghat-30 ta' Novembru 2005.

Kopja Informali ta' Sentenza

Rat ir-rapport ta' l-Espert Xjentifiku Christopher Farrugia minn fol. 52 sa fol. 60 tal-process, datat 28 ta' Ottubru 2005 u mahluf fis-seduta tat-3 ta' Novembru 2005.

Rat in-nota tal-konvenuta datata 23 ta' Novembru 2005.

Rat id-dokumenti kollha esebiti.

Rat ix-xhieda kollha prodotta.

Rat l-atti kollha l-oħra tal-kawza.

II. KONSIDERAZZJONIJIET.

(I) PRINCIPJI LEGALI.

Illi l-attur qed jitlob li din il-Qorti (1) tiddikjara li l-attur m'huwiex il-missier naturali tat-tarbija C li weldet martu fis-6 ta' April 2004; u (2) konsegwentement tordna lid-Direttur tar-Registru Pubbliku, sabiex jikkoregi l-Att tat-Twelid bin-numru 1207/04 biex isiru l-korrezzjonijiet kollha necessarji fejn l-isem l-attur jigi mnehhi b'dan li ma; jibqax jigi ndikat bhala missier l-istess minuri u fejn hemm il-partikolaritajiet tal-missier l-istess minuri dawn ghandhom jigi sostitwieti bil-kliem ta' missier mhux maghruf.

Illi fil-fatt din l-azzjoni ttentata mill-attur hija wahda ta' *denegata paternita'* u hija minn tliet azzjonijiet permessibbli fil-ligi taghna sabiex jigi attackat l-istat ta' legittimita' *o meno* ta' l-ulied. Fil-fatt t-tlett azzjonijiet huma s-segwenti u cjoe':-

(a) L-azzjoni ta' diskonoxximent jew ta' *denegata paternita'* a bazi tal-**artikolu 70 tal-Kap 16** li hija miftuha ghar-ragel li fic-certifikat tat-twelid huwa ndikat bhala missier it-tifel imwieled fiz-zwieg, u dan fil-kazijiet indikati tassativament fis-**Subartikolu (1) (a) sa (d)**, liema azzjoni tattakka l-prezunzjoni "*pater est quae iustiae demonstrat*", u twassal biss mhux biex jigi determinat il-missier tat-tarbija imma biss ghad-dikjarazzjoni li r-ragel ta' l-omm ma

huwiex il-missier, liema azzjoni ghandha tigi prezentata fit-termini stretti moghtija fl-**artikolu 73 tal-Kap 16**.

(b) It-tieni azzjoni hija dik moghtija biss lit-tifel *ai termini tal-artikolu 84* sabiex jitlob l-istat ta' iben legittimu u ghalha japplikaw ir-regoli stabbiliti fl-**artikoli 82 sa 85 tal-Kap 16**.

Illi a propozitu ta' din l-azzjoni nghad fil-kawza "**Antonio Scerri Gauci vs Dottor Giovanni Scicluna nomine et**" (A.C. 14 ta' Jannar 1952):-

"Illi din l-ahhar azzjoni tat-tfittxija ta' paternita' hija moghtija biss lit-tifel u hija estiza lill-werrieta jew dixxendenti tieghu fil-kaz biss previst mill-ligi;

It-tifel ghandu d-dritt li jitlob stat kuntrarju ghal dak li jaghtih l-att tat-twelid meta ma jkollux pussess ta' stat konformi ma' l-att tat-twelid, u ebda limitazzjoni ohra ma timponilu l-ligi ghall-ezercizzju ta' dik l-azzjoni. Ghaldaqstant lilu ma tolqtux il-limitazzjoni li tolqot lil persuni ohra nteressati, konsistenti f'illi huma jkollhom jippruvaw l-impossibilta' fizika ta' koabitazzjoni tal-prezenti genituri tat-tifel fi zmien rilevanti minhabba lontananza;

Meta t-tifel ma hux ostakolat fl-ezercizzju ta' l-azzjoni ta' ricerca tal-paternita' tieghu bil-fatt li dik l-impossibilta' fizika ma tirrizultax; l-unika limitazzjoni li tolqtu hija dik illi tolqtu meta huwa jkun jippossjedi stat konformi mal-att tat-twelid tieghu".

Illi f'kaz maghmul a bazi ta' din l-azzjoni fis-sentenza "**Walter Ahar nomine vs Pio Micallef**" (P.A. (A. J. M.) 21 ta' Frar 1996) inghad illi "*minn dan it-tagħlim jidher li l-fatt li r-ragel ta' omm it-tarbija kien prezenti Malta u kellu l-possibilta' li jkollu relazzjoni ma' martu, ma ghandu jkun ta' ebda xkiel fl-indagini li ghandha ssir sabiex tigi stabbilita l-identita' tal-missier naturali tal-istess attur*".

(c) It-tielet azzjoni hija dik kontemplata fl-**artikoli 76 u 77 tal-Kap 16** fejn fl-**artikolu 77** jinghad li:-

“Il-legittimita’ ta’ tifel imwieled matul iz-zwieg tista’ tigi attackkata minn kull min ghandu nteress, jekk jipprova illi, fiz-zmien bejn it-tliet mitt gurnata u l-mija u tmenin gurnata qabel it-twelid tat-tifel, ir-ragel kien f’impossibilita’ li jghammar ma’ martu minhabba li kien ‘il boghod minnha”.

Illi din l-ahhar azzjoni imsemmija ta’ mpunjazzjoni ta’ legittimita’ hija miftuha ghal kull terz, inkluz lill-omm u lill-istess tifel peress li hija disponibbli ghal min ghandu nteress, inkluz il-persuna li tallega li hija missier it-tifel.

Illi minn dan kollu jirrizulta li l-ligi taghti l-opportunita’ lill-diversi persuni fil-parametri hemm indikati, u biss bl-azzjonijiet fuq indikati sabiex tigi denagata l-paternita’ jew anke’ kontestata l-legittimita’.

Illi pero’ fl-opinjoni ta’ din il-Qorti l-azzjoni abbazi tal-**artikolu 77** hija subordinata ghal dak li hemm provdut fl-**artikolu 81** li jipprova li l-istat ta’ iben legittimu ma jista’ jigi attackkat minn hadd, lanqas mill-iben innifsu jekk il-minuri jkun akkwista l-istatus ta’ iben legittimu mill-att tat-twelid u l-pussess tal-istess stat li jaqbel ma’ tali att.

Illi fi kliem iehor l-azzjoni ttentata skond **l-artikolu 77** sabiex tirnexxi trid issir fl-ewwel lok a bazi ta’ iben jew bint li skond l-att ta’ twelid ma jkunx ikkunsidrat bhala legittimu, jew ghalkemm l-istess att ta’ twelid jikkunsidrah legittimu, huwa ma jkunx jipposedi l-istess stat ta’ legittimu.

Illi l-pussess ta’ l-istat ta’ iben legittimu skond **l-artikolu 80** *“stabbilit minn gabra ta’ fatti, mehudin flimkien, li jiswew biex juru r-rabta ta’ filjazzjoni u ta’ demm bejn it-tifel u l-familja li hu jghid li hi l-familja tieghu.*

L-ewlenin fost dawn il-fatti huma:-

(a) Illi t-tifel ikun gieb dejjem il-kunjom tal-missier li tieghu jghid li huwa l-iben;

(b) *Illi l-missier ikun trattah bhala ibnu, u, f'dik il-kwalita' haseb ghall-manteniment u edukazzjoni tieghu, u sabiex jikkollokah;*

(c) *Illi t-tifel gie dejjem maghruf bhala tali min-nies;*

(d) *Illi huwa jkun maghruf bhala tali mill-familja”.*

Illi dan ifisser skond is-sentenza “**Malika Cachia Ejjebili et vs Ahmed Kamel El Din et**” (P.A.(RCP) 26 ta' Jannar 2000) li skond il-provvedimenti tal-**artikolu 82 tal-Kap 16 tal-Ligijiet ta' Malta**, huwa biss jekk ikun hemm “*nuqqas ta' att ta' twelid jew tal-pussess ta' stat* (u dan skond kif definit fl-**artikolu 80 tal-Kap 16**) *inkella jekk it-tifel ikun gie registrat taht isem falz, li l-prova tal-filjazzjoni tista' ssir b'xhieda ohra li tista' tingieb skond il-ligi*”.

Illi mis-sentenzi fuq citati din hija l-unika konkluzjoni logika li tista' tinghata meta jigu mqabbla l-**artikoli 81 mal-artikolu 77**, *stante* li jidher li fl-opinjoni ta' din il-Qorti, l-kundizzjoni kontenuta fl-**artikolu 77** dwar l-impossibilita' fizika, hija wkoll kundizzjoni ohra li kull persuna ohra, apparti l-minuri jekk dan jagixxi *ai termini* tal-ligi.

Illi dan jinsab ikkonfermat fis-sentenza “**Mario Maugeri vs Direttur tar-Registru Pubbliku**” (P.A. (RCP) 13 ta' Jannar 1999) fejn inghad b'riferenza ghall-fatti f'dik il-kawza li “*Dwar l-artikolu 81 jigi ndikat li tali artikolu ma huwiex ta' ostakolu ghall-azzjoni odjerna, peress li jidher car mis-segwent i fatt fuq esposti, li l-istess minuri qatt ma kellu l-pussess ta' stat ta' iben legittimu li jaqbel mal-att tat-twelid peress li l-persuna ndikata kienet ilha nieqsa u ommu kienet tghix biss mal-attur*”.

Illi minn dan johrog car li jekk iben jew bint ikollhom stat ta' wild legittimu, u jkollhom ukoll il-pussess tal-istess stat konformi mal-att ta' twelid, **hadd** ma jista' jattakka dan l-istat abbazi tal-**artikolu 77** anke' jekk tigi ppruvata l-impossibilita' fizika ndikata fl-istess artikolu. Illi dan gie wkoll konfermat fis-sentenzi “**Concetta Conti nomine vs Angelo Camilleri**” (Vol.XXXII.ii.309) u “**Jesmond**

Zammit vs Anthony Rapa et" (P.A. (RCP) 18 ta' Jannar 2000) fejn inghad li:-

*"Illi dan ifisser illi skond il-provedimenti tal-**artikolu 82 tal-Kap 16 tal-Ligijiet ta' Malta**, jekk ikun hemm nuqqas ta' att ta' twelid **jew ta' pussess ta' stat** (u dan skond kif definit fl-**artikolu 80 tal-Kap 16**) inkella jekk it-tifel ikun gie registrat taht isem falz il-prova tal-filjazzjoni tista' issir b'xhieda ohra li tista' tingieb skond il-ligi. Fi kliem iehor jekk il-pussess ta' stat ma jaqbilx mac-certifikat tat-twelid il-prova li tohrog mic-certifikat tar-Registru Pubbliku mhux insindakabli".*

Illi dawn il-principji kollha gew kkonfermati fis-sentenzi "**Stephen Healey vs Clyde Farrugia Vella**" (P.A. (RCP) deciza fl-1 ta' Marzu 2001 Cit. Nru: 1841/98/RCP); "**Carmel Grima et vs Carmelo Borg et**" deciza fil-5 ta' Lulju 2001 Cit. Nru. 190/97/RCP, "**Anthony Sant vs John Cutajar et**" (P.A. (RCP) 10 ta' Novembru 1999); "**Carmel Grima et vs Carmelo Borg et**" (P.A. (RCP) deciza fil-5 ta' Lulju 2001 Cit. Nru: 190/97/RCP); "**Natalino Scerri vs Giovanni Minafo`**" (P.A. (RCP) deciza fl-14 ta' April 2000 – Cit Nru 1919/98/RCP) u ohrajn.

Illi ghal dik li hija l-kawza odjerna ma hemm l-ebda dubju li din l-azzjoni, kif *di piu'* ndikata fic-citazzjoni attrici giet istitwita skond il-parametri tal-**artikolu 70 tal-Kap 16 tal-Ligijiet ta' Malta**, li jiddisponi li:-

"Ir-ragel jista' jichad li jaghraf it-tifel imnissel matul iz-zwieg:-

(a) jekk jipprova li, fiz-zmien bejn it-tliet mitt jum u l-mija u tmenin jum qabel it-twelid tat-tifel, hu kien fl-impossibilta' fizika li jghammar ma' martu minhabba li kien 'il boghod minnha, jew minhabba xi accident iehor; jew

(b) jekk, fiz-zmien hawn fuq imsemmi, kien mifrud de facto jew legalment minn martu:

Izda ma jistax jichad lit-tifel jekk matul iz-zwieg ikun rega' nghaqad ma' martu, ukoll jekk temporanjament; jew

(c) jekk jipprova li fiz-zmien hawn fuq imsemmi kien milqut b'impotenza, ukoll jekk dik l-impotenza kienet wahda fit-tnissil; jew

(d) jekk jipprova li fiz-zmien hawn fuq imsemmi martu kienet ghamlet adulterju jew kienet hbiet it-tqala u t-twelid tat-tarbija, u barra minn jekk jipprova xi fatt iehor (li jista' jkun testijiet u provi genetici u xjentifici) li x'aktarx jeskludu dik il-paternita'".

(II) APPLIKAZZJONI GHALL-PROVI PRODOTTI.

Illi fl-ewwel lok wiehed irid jirreferi ghall-**artikolu 73 tal-Kap 16** li jipprovdi li tali azzjoni mir-ragel ta' martu u omm tal-istess tarbija trid issir fi zmien sitt (6) xhur mit-twelid, jekk ir-ragel dak iz-zmien ikun jinsab Malta, u jew fi zmien sitt xhur minn dak in-nhar li jikxef il-qerq, jekk it-twelid kien gie lilu mohbi.

Illi f'dan il-kaz jirrizulta li l-attur sar jaf li t-tarbija ma kinitx tieghu fl-ahhar ta' Awissu 2004, u huwa prezenta c-citazzjoni attrici fit-28 ta' Settembru 2004. Apparti minn dan u forsi iktar relevanti huwa l-fatt li l-istess minuri twieldet fis-6 ta' April 2004 u l-kawza attrici saret fit-28 ta' Settembru 2004 u ghalhekk saret fit-terminu indikat mill-ligi fl-**artikolu 73 tal-Kap 16**.

Illi mill-provi prodotti f'din il-kawza jirrizuta li fil-kors tal-kawza saru testijiet xjentifici tad-DNA fuq il-minuri, l-omm u l-attur stess mill-espert xjentifiku nominat mill-Qorti Christopher Farrugia liema rizultati ta' l-isemmija testijiet jinsabu indikati f'rapport indikat datat 28 ta' Ottubru 2005 u mahluf fit-3 ta' Novembru 2005. Minn tali testijiet xjentifici ta' D.N.A fuq il-persuni fuq indikati u kif jirrizulta a fol. 55 u 56 tal-process irrizulta li l-probabilita' li A hu l-missier biologiku tal-minuri C hija ta' 0%, jigifieri A ma jistax ikun il-missier biologiku tal-minuri C. Fil-fatt jirrizulta li l-istess attur ma' huwiex u ma' jista' qatt ikun ikkunsidrat bhala missier l-istess minuri mertu tal-kawza odjerna.

Illi kif inghad fl-atti processwali, l-konvenuta D ghalkemm giet debitament notifikata bic-citazzjoni attrici fl-1 ta' Frar 2005 ma prezentat l-ebda nota ta' eccezzjonijiet. Mill-affidavit tal-attur jirrizulta li hu sar jaf li l-minuri C ma kinitx bintu xi hames xhur wara li twieldet, u dan sar jafu permezz ta' martu stess u dan peress li jidher li hija ammettiet mieghu li kienet ikkomettiet bil-mohbi tieghu adulterju. Kongwenza ta' dan jidher li l-partijiet isseparaw permezz ta' kuntratt pubbliku datat 28 ta' Settembru 2004.

Illi f'dan il-kaz ma' hemm l-ebda dubju li l-attur hassu li gie ingannat; mhux hekk biss izda jidher li l-istess konvenuta ammettiet ma' l-attur li hija kellha relazzjoni ma' ragel iehor u b'hekk jirrizulta li l-konvenuta kkomettiet adulterju u dan kollox bil-mohbi ta' l-attur u ghalhekk jezistu l-kondizzjonijiet indikati fl-**artikolu 70 (1) (d) tal-Kap 16** sabiex it-talbiet attrici jigu milqugha.

Illi dan ovvjament huwa konsistenti mat-testijiet xjentifici li saru minn Christopher Farrugia li gie nominat minn din il-Qorti fejn jinghad bl-iktar mod car li *"l-probabilita' li A hu l-missier biologiku ta' C Delia hi ta' 0%. A ma jistax ikun il-missier bijologiku ta' C"*.

Illi dan ifisser li l-istess konvenuta kkommettiet adulterju ghaliex kellha relazzjonijiet intimi ma' terza persuna, fejn rizultat ta' din ir-relazzjoni extra-maritali kien il-wild tal-istess minuri, u ghalhekk ma hemm l-ebda dubju li gew sodisfatti d-dispozizzjonijiet tal-**artikolu 70 (1) (d) tal-Kap 16**. Dan anke fir-rigward ta' qerq u ingann prattikat fuq l-attur mill-istess omm it-tarbija.

Illi fic-cirkostanzi ma hemm l-ebda dubju li l-prova tad-DNA *testing* teskludi kull possibilita' li l-attur A jista' jkun il-missier naturali tal-minuri C. Ghalhekk taht dan l-aspett it-talbiet attrici ghandhom jigu milqugha kollha peress li gie konkludentement ippruvat li l-attur m'huwix il-missier naturali u legali tal-istess minuri C, u ghalhekk ghandhom isiru l-korrezzjonijiet idoneji fic-certifikat tat-twelid tal-istess minuri.

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi fil-kontumacja tal-konvenuta DSammut u filwaqt li tichad l-eccezzjonijiet tad-Direttur tar-Registru Pubbliku u tal-kuraturi deputati Dr. Anthony Cutajar *et nomine* biss in kwantu l-istess huma inkompatibli ma' dak hawn deciz, **tilqa' t-talbiet attrici** b'dan illi:-

1. Tiddikjara li l-minuri C li twieldet fis-6 ta' April 2004 m' hijiex il-wild naturali tal-attur, izda hija wild missier mhux maghruf;

2. Tordna lill-konvenut Direttur tar-Registru Pubbliku sabiex jaghmel il-korrezzjonijiet mehtiega fl-Att tat-Twelid Nru. 1207/04 tal-minuri C li twieldet fis-6 ta' April 2004, fis-sens li jitnehhew il-konnotati kollha tal-attur u minflok jitnizzel li l-minuri C hija wild missier mhux maghruf b'dan li kull dettal ta' l-attur bhala missier l-istess minuri u kull referenza ghall-istess attur bhala l-missier ta' l-istess minuri ghandha tigi kkancellata u mnehhija minn tali certifikat tat-twelid ta' l-istess minuri fuq indikat, inkluz l-kliem "*of the said*" fil-kolonna li tirreferi ghall-partikolaritajiet ta' l-omm, u minflok l-istess minuri tigi ndikata bhala bint "*missier mhux maghruf*";

Illi l-Qorti tordna wkoll li *ai termini* tal-**artikolu 256 tal-Kap 16 tal-Ligijiet ta' Malta** li kull korrezzjoni hawn ordnata ghandha ssir mid-Direttur tar-Registru Pubbliku fi zmien ghaxart (10) ijiem minn dakinhar li s-sentenza tghaddi f'gudikat u ghandha ssir bis-sahha ta' kopja vera tas-sentenza li tinghata lilu mir-Registratur tal-Qrati Superjuri, bil-mod preskritt fl-istess dispozizzjonijiet tal-**Kap 16**.

Illi dwar il-kap tal-ispejjez dawn ghandhom jigu sopportati kollha mill-istess konvenuta D proprju *stante* li kienet hija l-kawza kollha ta' din l-azzjoni odjerna.

< Sentenza Finali >

Kopja Informali ta' Sentenza

-----TMIEM-----